



**QORTI TAL-MAGISTRATI
(GHAWDEX) GURISDIZZJONI INFERJURI**

**MAGISTRAT DR.
PAUL COPPINI**

Seduta tal-5 ta' Ottubru, 2005

Avviz Numru. 81/1998/1

Maltacom p.l.c.

vs

Paul Piscopo .

Il-Qorti ,

Rat l-avviż li permezz tiegħu s-soċjeta' attriċi talbet lill-konvenut jgħid għaliex m'għandux jiġi kkundannat minn din il-Qorti sabiex iħallasha s-somma ta' erba' mija u ħames liri maltin u erbgħin ċenteżmu (Lm405.40c), rappreżentanti ammont dovut in konnessjoni mas-servizz tat-telefon bin-numru 552307 limea servizz ġie nstallat fil-fond Plot 54, Triq Bingemma, Nadur, Għawdex skond ma kif jidher mill-kopja tas-"service agreement" hawn anness dokument A .

Bli-spejjeż komprizi dawk tal-preżenti, tal-ittra uffiċjali tas-16 ta' Ottubru, 1997, it-taxxa ETS fuq id-drittijiet

Kopja Informali ta' Sentenza

professionali u l-imgħax legali mid-data tal-ittra uffiċjali kontra l-konvenut, minn issa ngunt għas-subizzjoni .

Rat in-nota ta' l-eċċezzjonijiet tal-konvenut li eċċepixxa illi :

1. L-ammont mitlub mhux dovut stante li t-talba attrici hija intendata fid-dritt u fil-fatt .

Salvi eċċezzjonijiet ulterjuri .

Rat in-nota ta' l-eċċezzjonijiet ulterjuri tal-konvenut li biha eċċepixxa illi t-talba attrici tinsab preskritta kwantu għal bilanċ ta' Lm318.25 . Dan ai termini ta' l-artikolu 2156 tal-Kodiċi Ċivili .

Rat l-atti l-oħra kollha tal-kawża, inklużi l-verbali tax-xhieda mismugħa u d-dokumenti esebiti .

Rat il-verbal tagħha tat-22 ta' Marzu 2005 fejn ħalliet il-kawża għal-lum għas-sentenza .

Ikkunsidrat :

Illi permezz ta' din il-kawża s-soċjeta' attrici qed titlob li l-konvenut jiġi kkundannat iħallasha l-ammont indikat fl-avviż rappreżentanti bilanċ minn kont għas-servizz tat-*telephone* fid-dar tal-konvenut għall-perijodu bejn l-1 ta' Ottubru 1994 u l-20 ta' Jannar 1997 . Bl-eċċezzjoni ulterjuri tiegħu¹, il-konvenut eċċepixxa l-preskrizzjoni kwinkwennali a tenur ta' l-artikolu 2156 tal-Kodiċi Ċivili . Imma din il-kawża ġiet intavolata fl-1 ta' Lulju 1998 u għalhekk ma kienux għadhom laħqu għaddew ħames snin mill-eqdem data indikata fuq il-kont relattiv² . Din l-eċċezzjoni qed tiġi għalhekk minnufih respinta .

Bl-eċċezzjoni originali tiegħu l-attur qed jiċhad illi l-ammont huwa dovut . Jirriżulta illi l-linja indikata fl-avviż u ċioe' dik bin-numru 552307 kienet ġiet installata fl-indirizz tal-konvenut³. Fid-depożizzjoni tiegħu jgħid illi

¹ Tat-12 ta' Jannar 2001 a fol. 22 tal-proċess .

² Dok. GM. 1 a fol 11 .

³ ara formula ta' l-applikazzjoni relattiva esebita a fol. 3 .

huwa kien issalda l-kontijiet kollha li kellu pendenti mas-soċjeta' attriċi . Imma ma kienx f'pożizzjoni bl-ebda mod jipprova l-pagament permezz ta' xi irċevuti jew mod ieħor . Għall-kuntrarju, għas-soċjeta' attriċi deħru żewġ rappreżentanti tagħha, Saviour Farrugia u Joseph Debrincat li kkonfermaw illi l-ammont mitlub fl-avviż għadu kollu dovut⁴ . L-*itemized bill* ippreżentata fit-8 ta' April 1999⁵, tindika bilanċ pendenti ta' Lm410.05 . Fl-ittra ippreżentata mis-soċjeta' attriċi⁶ hemm notament fuq il-firma u timbru ta' Saviour Farrugia li jgħid illi fit-23 ta' Diċembru 1998 sar pagament ta' Lm162.72 . Imma din id-diskrepanza giet imfissra minn Joseph Debrincat li spega kif wara li lill-konvenut kien inqatagħlu s-servizz, dan it-telephone ingħata lill-allura Uffiċċju tas-Segretarju Parlamentari għal Għawdex u bi żball dan il-pagament kien ġie kreditat lill-konvenut, meta l-ħlas kien sar mill-istess uffiċċju⁷ .

Jirriżulta sodisfaċentement għalhekk illi l-ammont mitlub f'dan l-avviż għadu kollu dovut u t-talba attriċi hija ġustifikata .

Għal dawn il-motivi tiddeċidi l-kawża billi filwaqt illi tiċhad l-eċċezzjonijiet tal-konvenut, tilqa' t-talba attriċi u tikkundanna lill-konvenut sabiex iħallas lis-soċjeta' attriċi s-somma ta' erba' mija u ħames liri maltin u erbgħin ċenteżmu (Lm405.40), rappreżentanti ammont dovut in-konnessjoni mas-servizz tat-*telephone* bin-numru 552307, liema servizz kien ġie nstallat fil-fond Plot 54, Triq Bingemma, Nadur, Għawdex.

Bl-ispejjeż u bl-interessi legali mid-data ta' dan l-Avviż sad-data tal-pagament effettiv, kontra il-konvenut .

⁴ ara verbal a fol. 9 u xhieda ta' Joseph Debrincat a fol.18 .

⁵ a fol.11 .

⁶ Dok. GM. 1 a fol. 10 .

⁷ ara depożizzjoni ta' Joseph Debrincat a fol. 26 u dokti. JD. 1 u JD. 2 a fol. 27, 28 .

Kopja Informali ta' Sentenza

< Sentenza Finali >

-----TMIEM-----